

It-tnejn għaċ-ċelebrazzjoni tal-Ġimgħa Ewropea tal-Ikkowdjar għall-2019

Is-seba' edizzjoni tal-Ġimgħa Ewropea tal-Ikkowdjar se ssir bejn il-5 u l-20 ta' Ottubru 2019. Bħala preludju tagħha, l-għalliema, min iħarreg u l-organizzaturi tal-attività se jkollhom l-opportunità li jużaw opportunitajiet ta' taħriġ u riżorsi ta' tagħlim godda biex jilhqnu aktar tfal tal-iskola fl-UE u l-Balkani tal-Punent.

Fl-2019, il-[Ġimgħa Ewropea tal-Ikkowdjar](#) se testendi b'mod konsiderevoli l-appoġġ għall-organizzaturi tal-attività. Biex iħejju ruħhom għall-qofol tal-kampanja mill-5 sal-20 ta' Ottubru 2019, min iħarreg, l-għalliema u d-dilettanti tal-ikkowdjar se jingħataw [materjal ta' taħriġ](#), pjanijiet għal-lezzjonijiet u [taħriġ onlajn](#) godda biex jagħmlu l-lezzjonijiet tal-ikkowdjar tagħhom aktar parteċipattivi u divertenti.

L-ewwel nett, l-ewwel [Kors Onlajn Miftuħ Massiv \(MOOC\) tal-Bidu tal-Ġimgħa Ewropea tal-Ikkowdjar](#) se jsir bejn it-3 u s-26 ta' Ġunju. Dan l-MOOC qasir ta' 5 sigħat huwa miftuħ għall-għalliema tas-sugġetti kollha li jridu jsiru jafu aktar dwar l-integrazzjoni tal-ħsieb komputazzjonali u l-ikkowdjar fil-klassijiet tagħhom. Il-MOOC se jipprovdi lill-għalliema b'ideat innovattivi, materjal ta' taħriġ u riżorsi oħra mingħajr ħlas biex jgħinjom jorganizzaw attivitajiet matul il-Ġimgħa tal-Ikkowdjar, filwaqt li jzidu l-involviment tal-istudenti u l-motivazzjoni tagħhom biex jitgħallmu. Mhija meħtieġa l-ebda esperjenza preċedenti fl-ikkowdjar biex tipparteċipa f'dan il-kors.

It-tieni nett, l-[Iskola tas-Sajf tal-Ġimgħa Ewropea tal-Ikkowdjar](#), li tlaqqa' flimkien l-għalliema [ewlenin](#) ta' skejjel primarji magħżula (edukaturi li jaġixxu bħal multiplikaturi fil-livell lokali u reġjonali), se tiġi organizzata bejn id-9 u 12 ta' Lulju. Dan il-proġett pilota uniku ta' taħriġ se jagħti s-setgħa lill-għalliema ewlenin tal-iskejjel primarji billi jipprovdihom għodod, workshops prattiċi u riżorsi ta' taħriġ biex b'hekk ikunu jistgħu jimplimentaw l-ikkowdjar b'mod effettiv fil-klassijiet tagħhom, filwaqt li jżviluppaw u japplikaw approċċi ta' tagħlim innovattivi biex iżidu l-għarfien u l-motivazzjoni tal-istudenti żgħażaġħ. Il-kurrikulu tal-kors huwa bbażat fuq il-[Prinċipji Fundamentali tax-Xjenza tal-Kompiuters mill-kurrikulu ta' Code.org](#) u l-metodoloġija tal-Ġimgħa Ewropa tal-Ikkowdjar.

It-tielet nett, fis-16 ta' Settembru se jibda [MOOC Iddettaljat](#) għall-għalliema tas-sugġetti kollha li se jibqa' għaddej għal ħames ġimgħat. Dan l-MOOC se jsaħħaħ il-kompetenzi u l-prattiki pedagogiċi tal-għalliema billi jtejjeb il-fehim tagħhom tal-ikkowdjar u l-ħsieb komputazzjonali. Il-kors se joffri għażla ta' attivitajiet fil-klassi u riżorsi li jittrattaw Scratch, l-iżvilupp ta' applikazzjonijiet, il-manipulazzjoni, il-ġenerazzjoni u r-robotika. Dan il-materjal ta' taħriġ mingħajr ħlas se jagħti s-setgħa lill-għalliema jiksbu l-ħiliet u l-fiduċja meħtieġa biex jimplimentaw b'mod effettiv l-attivitajiet ta' kowdjar fil-klassi u biex jieħdu sehem fil-Ġimgħa Ewropea tal-Ikkowdjar. Dan il-kors se jibni fuq l-MOOC tal-Bidu tal-Ġimgħa Ewropea tal-Ikkowdjar, biex b'hekk l-għalliema li jkunu diġà lestew dan il-kors ikunu jistgħu jaċċessaw b'mod dirett il-MOOC Iddettaljat.

2.7 miljun parteċipant fl-2018

Il-Ġimgħa Ewropea tal-Ikkowdjar hija bbażata fuq netwerk dejjem jikber ta' madwar 80 [ambaxxatur](#) nazzjonali voluntier, 42 koordinatur tal-ministeri tal-edukazzjoni nazzjonali u 280 għalliem ewleni. Dawn kienu kontributori ewlenin għas-[suċċess tal-Ġimgħa tal-Ikkowdjar għall-2018](#), li rat il-parteċipazzjoni ta' aktar minn 10 % tal-iskejjel fl-UE u l-Balkani tal-Punent u laħqet lil aktar minn 2.7 miljun parteċipant fi kważi 44 000 avveniment.

L-għan huwa li jkun hemm il-koordinaturi tal-ministeri tal-edukazzjoni u l-għalliema ewlenin fil-pajjiżi tal-UE u tal-Balkani tal-Punent kollha. Għadha għaddejja [sejha għall-għalliema ewlenin](#) (l-Awstrija, il-Belġju, il-Bulgarija, ir-Repubblika Ċeka, id-Danimarka, il-Finlandja, Franza, il-Ġermanja, l-Ungerija, l-Irlanda, il-Latvja, il-Litwanja, il-Lussemburgu, il-Montenegro, In-Netherlands, il-Polonja, is-Slovakkja, Spanja, l-Iżvezja u l-Kosovo) fejn huwa meħtieġ numru akbar.

Sabiex fl-2019 jiġu akkomodati udjenzi saħansitra ikbar, saru wkoll aġġornamenti importanti fis-[sit web tal-Ġimgħa Ewropea tal-Ikkowdjar](#) fejn ġew ipprovduti għodod aktar komprensivi, informazzjoni u [rizorsi ta' taġħlim u apprendiment](#) fid-29 lingwa attwalment disponibbli fuq is-sit web.

Għal aktar informazzjoni dwar il-Ġimgħa Ewropea tal-Ikkowdjar u l-attivitajiet ippjanati fl-2019 u wara, jekk jogħġbok ikkuntattja lill-[Ambaxxaturi tal-Ġimgħa Ewropea tal-Ikkowdjar](#) lokali tiegħek jew lill-Kummissjoni Ewropea fuq info@CodeWeek.eu.